

کیا حضور صلی اللہ تعالیٰ علیہ وآلہ وسلم نفع پہنچا سکتے ہیں؟

مجیب: ابو احمد محمد انس رضا عطاری مدنی

فتویٰ نمبر: WAT-1316

تاریخ اجراء: 11 جمادی الاولیٰ 1444ھ / 07 دسمبر 2022ء

دارالافتاء اہلسنت

(دعوت اسلامی)

سوال

میری نظر سے یہ حدیث پاک گزری ہے اسکی تشریح فرمادیں:

نبی کریم صلی اللہ علیہ وسلم نے ارشاد فرمایا: اے عبد مناف کے بیٹو اپنی جانوں کو اللہ سے خرید لو اے عبدالمطلب کے بیٹو اپنی جانوں کو اللہ سے خرید لو اے زبیر بن العوام کی والدہ رسول اللہ کی پھوپھی اے فاطمہ بنت محمد تم دونوں اپنی جانوں کو اللہ عزوجل سے بچالو میں تمہارے لیے اللہ کی بارگاہ میں کسی چیز کا مالک نہیں ہوں تم دونوں میرے مال سے جتنا چاہو مانگ سکتی ہو؟؟

بِسْمِ اللّٰهِ الرَّحْمٰنِ الرَّحِیْمِ

الْجَوَابُ بِعَوْنِ الْمَلِکِ الْوَهَّابِ اَللّٰهُمَّ هِدَايَةَ الْحَقِّ وَالصَّوَابِ

مذکورہ حدیث مبارکہ میں حضور اکرم صلی اللہ علیہ وسلم نے اپنے قبیلے اور خاندان کو دین اسلام قبول کرنے کی خصوصی تبلیغ فرمائی ہے کہ تم لوگ ایمان قبول کر لو تا کہ تم جہنم کی آگ سے محفوظ رہ سکو اور اپنی بیٹی اور پھوپھی سے جو فرمایا کہ میں تمہارے لیے کسی چیز کا مالک نہیں تو اس کا معنی یہ ہے کہ اگر تم نے ایمان قبول نہ کیا اور آخرت میں سزا کی مستحق ہو گئیں تو وہ سزا میں تم سے دور نہیں کر سکتا اور تم عذاب الہی سے نہیں بچ سکتیں۔ مفتی احمد یار خان نعیمی علیہ الرحمہ اس طرح کی حدیث مبارکہ کے تحت فرماتے ہیں: یعنی اے فاطمہ اگر تم نے ایمان قبول نہ کیا اور تم آخرت میں سزا کی مستحق ہو گئیں تو وہ سزا میں تم سے دفع نہیں کر سکتا اور تم عذاب الہی سے نہیں بچ سکتیں۔ (مرآة المناجیح، جلد 7، صفحہ 220، نعیمی کتب خانہ)

تفسیر صراط الجنان میں ہے "بکثرت آیات اور احادیث سے ثابت ہے کہ اللہ تعالیٰ نے نفع و نقصان آپ صلی اللہ تعالیٰ علیہ وآلہ وسلم کی قدرت اور اختیار میں دیا ہے جیسے ایک مقام پر اللہ عزوجل ارشاد فرماتا ہے "اَعْلَنَهُمُ اللّٰهُ وَرَسُولُهُ مِنْ فَضْلِهِ" ترجمہ کنز العرفان: اللہ اور اس کے رسول نے انہیں اپنے فضل سے غنی کر دیا۔ (التوبہ: 4۴)

اس سے معلوم ہوا کہ نبی کریم صلی اللہ تعالیٰ علیہ وآلہ وسلم بھی لوگوں کو غنی اور مالدار بناتے ہیں اور دوسروں کو

غنی وہی کر سکتا ہے جسے غنی کرنے کی قدرت اور اختیار حاصل ہو۔

ایک اور مقام پر ارشاد فرمایا: ”وَلَوْ أَنَّهُمْ رَضُوا مَا آتَاهُمُ اللَّهُ وَرَسُولُهُ وَقَالُوا حَسْبُنَا اللَّهُ سَيُؤْتِينَا اللَّهُ مِنْ فَضْلِهِ وَرَسُولُهُ إِنَّا إِلَى اللَّهِ رَاغِبُونَ“ ترجمہ کنز العرفان: اور (کیا اچھا ہوتا) اگر وہ اس پر راضی ہو جاتے جو اللہ اور اس کے رسول نے انہیں عطا فرمایا اور کہتے کہ ہمیں اللہ کافی ہے۔ عنقریب اللہ اور اس کا رسول ہمیں اپنے فضل سے اور زیادہ عطا فرمائیں گے۔ بیشک ہم اللہ ہی کی طرف رغبت رکھنے والے ہیں۔ (توبہ: ۵۹)

اس سے معلوم ہوا کہ رسول کریم صلی اللہ تعالیٰ علیہ وآلہ وسلم نے دیا بھی ہے اور دیں گے بھی اور دیتا وہی ہے جس کے پاس خود ہو۔

صحیح بخاری میں ہے، دو عالم کے مالک و مختار صلی اللہ تعالیٰ علیہ وآلہ وسلم نے ارشاد فرمایا ”وَإِنَّمَا أَنَا قَاسِمٌ وَاللَّهُ يُعْطِي“ بے شک میں تقسیم کرنے والا ہوں جبکہ اللہ عزوجل عطا کرتا ہے۔ (بخاری، کتاب العلم، باب من یرد اللہ بہ خیراً یفقهہ فی الدین، ۴۲/۱، الحدیث: ۷۱)

اس سے معلوم ہوا کہ جو چیز جب بھی جس کو اللہ تعالیٰ دیتا ہے وہ حضور پر نور صلی اللہ تعالیٰ علیہ وآلہ وسلم کی تقسیم سے ہی ملتی ہے اور اس حدیث پاک میں اللہ تعالیٰ کے دینے اور سید المرسلین صلی اللہ تعالیٰ علیہ وآلہ وسلم کے تقسیم فرمانے کو کسی قید کے بغیر بیان فرمایا گیا ہے کہ نہ زمانے کی قید ہے، نہ چیز اور نہ لینے والے کی قید ہے، اس سے معلوم ہوا کہ حضور نور صلی اللہ تعالیٰ علیہ وآلہ وسلم کا دینا کسی زمانے، چیز اور لینے والے کے ساتھ خاص نہیں بلکہ وہ اللہ تعالیٰ کے دیئے ہوئے میں سے ہر زمانے میں، جو چیز، جسے جو چاہیں عطا فرتے ہیں۔

نیز بکثرت احادیث سے ثابت ہے کہ آپ نے دین اسلام کو دل سے ماننے والوں اور اس کی حمایت کرنے والوں کو نفع پہنچایا ہے اور آئندہ بھی پہنچائیں گے، جیسے حضرت ربیعہ رضی اللہ تعالیٰ عنہ کو جنت عطا فرمانا، حضرت جابر رضی اللہ تعالیٰ عنہ کے گھر تھوڑے سے آٹے اور گوشت میں لعاب دہن ڈال کر سینکڑوں لوگوں کو کھلا دینا، غزوہ بدر میں حضرت ابوذر رضی اللہ تعالیٰ عنہ کی آنکھ زخمی ہونے پر اسے صحیح کر دینا، غزوہ احد کے موقع پر حضرت قتادہ رضی اللہ تعالیٰ عنہ کی تیر لگنے سے آنکھ نکل جانے پر ان کی آنکھ درست کر دینا، حضرت علی المر ترضی اللہ تعالیٰ عنہ کے لئے سورج کو واپس لوٹا کر گئے ہوئے دن کو عصر کر دینا، غزوہ خیبر کے موقع پر آپ کرّم اللہ تعالیٰ وجہہ الکریم کو ہونے والی آشوب چشم کی بیماری دور کر دینا، ایک غزوے کے موقع پر 1500 صحابہ کرام رضی اللہ تعالیٰ عنہم کو انگلیوں سے پانی کے چشمے جاری کر کے سیراب کر دینا، اسی طرح وصال ظاہری کے بعد حضرت بلال بن حارث مزنی رضی اللہ تعالیٰ عنہ کے سر کا ردو عالم

صَلَّى اللهُ تَعَالَى عَلَيْهِ وَآلِهِ وَسَلَّمَ کے مزارِ اقدس پر حاضر ہو کر بارش کی دعا کرنے کی عرض پر بارش ہونے کی خوشخبری دینا، مزارِ اقدس پر حاضر ہو کر مغفرت طلب کرنے والے اعرابی کو مغفرت ہو جانے کی بشارت دینا، قیامت کے انتہائی سخت لمحات میں اُمتوں کا حساب شروع کروا کر اولین و آخرین تمام انسانوں، جنوں اور حیوانوں کی مدد کرنا، گنہگار اُمتیوں کی شفاعت کرنا، حوضِ کوثر پر پیاسے اُمتیوں کو سیراب کرنا، میزانِ عمل پر گنہگار اُمتیوں کے اعمال کے وزن کو بڑھانا اور بل صراط پر کھڑے ہو کر اپنے اُمتیوں کی سلامتی کی دعائیں مانگنا، یہ سب تاجدارِ رسالت صَلَّى اللهُ تَعَالَى عَلَيْهِ وَآلِهِ وَسَلَّمَ کے نفع پہنچانے کی واضح مثالیں ہیں۔ (صراط الجنان، جلد 4، صفحہ 331 تا 333، مکتبہ المدینہ)

وَاللّٰهُ اَعْلَمُ عَزَّوَجَلَّ وَرَسُوْلُهُ اَعْلَمُ صَلَّى اللهُ تَعَالَى عَلَيْهِ وَآلِهِ وَسَلَّمَ



Darul-Ifta Ahlesunnat (Dawat-e-Islami)



www.daruliftaahlesunnat.net



[daruliftaahlesunnat](https://www.facebook.com/daruliftaahlesunnat)



[DaruliftaAhlesunnat](https://www.youtube.com/DaruliftaAhlesunnat)



[Dar-ul-ifta AhleSunnat](https://play.google.com/store/apps/details?id=com.daruliftaahlesunnat)



feedback@daruliftaahlesunnat.net